

मूखे तवहां जी आस आ प्राणनि में प्रेम प्यास आ करुणामयी कोमल धणी
चरण कमल में वासु आ हींयड़े में हुलासु आ जग मंगल रसिकनि मणी ॥

तुंहिजो खिलण बोलणु मिठो जीअ प्राण आरामु आ
तुंहिजो दरसु दया निधी सभु सुखनि जो धामु आ
दिव्य गुणनि गम्भीर तूं वारिसु विश्व वीरु तूं विरूंह आ तुंहिजी वणी ॥

धीरज में सुमेर जियां अद्रोलु आनंद कंदु तूं
तेज में दिनेश जियां बाबल बख्त बुलंदु तूं
कोट गंगा खां पावनु आं प्रीतमु मन भावनु आं उदारता आ अणगुणी ॥

नीह निबाहिण में निपुणु सुहृद सखी सीयाराम जी
प्रेम जा पेगाम दीं थी कोकिलि करुणा धाम जी
भक्ति जो भण्डारु तूं प्रेम जो दातारु तूं साराहे नितु सहस फणी ॥

दासनि वत्सलु दीन बंधू दर्द वंदु दरिवेशु तूं
प्रेम कथा जे कथण में महिमावंतु महेशु तूं
साहिबु तूं सतार आं कुरिब भरियो करतार आं कृपा आ तो में घणीं ॥

उथंदे विहंदे घुमंदे फिरंदे राज राघव में रसीं
भाव सागर में घिड़ी लाल अमोलक थो लहीं
नाम जे धन जो तूं धणी कई कयइ गरीबि गुनी वसाए महिर जी कणी ॥

निर्गुण सगुण पार जो साकेत जो साहिब सचो
जंहिजी कथा खे नितु गाए भारत जो बचो बचो
देवनि लाइ आ दुर्लभु जो दासनि लाइ कयो सुलभु सो साख इहा श्रुतीअ भणी ॥

मैगसि चंद्र मालिक जी जै जै बोलियां हर घड़ी
जंहिजी भक्ति प्रताप ते मुक्ति आ दर ते खड़ी
सुखन जो सचियारु आं विनय में वींझारु आं किरियल थो कछ में खणी ॥